

# Na Soqo Uasivi nei Papa

Vakacava ke sega ni mudu na uca?



## ENA SO NA GAUNA E SEGA NI CEGU NA UCA

E sega ni dau saumi kece vakatotolo na masu, me vaka na masu nei Alex. Ia na Kalou e dau vakarorogo ka taleitaka me vakalougatataki keda. E rawa ni da digitaka me da nuitaka ni kila o Koya na ka e vinaka duadua, kevaka sara mada ga e sega ni lako donu na veika.

**Mai vei David Dickson**  
(Yavutaki e na italanoa dina)

A yaco na italanoa oqo e Samoa.

**B**utobuto, era lili tu e lomalagi na o loaloa. A raici ira o Alex.

**BOOM!**

Rogo levu mai na cava. Taubi na uca e veivanua kece.

Sa kurea na uluna o Alex. E sega ni vinaka. Sega ni vinaka saraga. Ena so na gauna, mai Samoa, e rawa ni tau na uca me vica na siga ka sega ni cegu. Ia a vinakata me vinaka na siga ni nona siganisucu o tukana!

A gole kina nona rumu o Alex ka tekiduru ena yasa ni nona idavodavo.

“Tamaqu Vakalomalagi lomani,” a kaya o koya. “Yalovinaka cakava me lako tani na uca ena siganisucu nei Papa ni mataka. E sa vakau oti na veisureti. Ena yacai Jisu Karisito, emeni.”

Ni tucake o Alex, a raici Na kei Ta ni rau tucake tu ena nona katuba. Rau matadredre tu.

“Vosota, keirau rogoca na nomu masu,” a kaya o Na.

A matadredredre o Alex. Sa okoya. Au vinakata ga me siga vinaka na nona siga o Papa. Ena sega ni tautauvata kevaka eda na tiko e lomanivale. E sega na vanua me keirau danisi kina!”

A boboka na tabai Alex o tamana. “Se cava ga na ituvaki ni draki, ena kila o Papa na levu ni nomu lomani koya.”



Ena mataka ka tarava, erau a kerei Alex o Na kei Ta me rau cabora na masu vakamatavuvale. Se tau *toka* ga na uca. Ka se *sega* tikoga ni vaka ena mudu.

“Yalovinaka tarova na uca me lako tani ena gauna ni soqo,” e kaya o koya. “Kau kerea me keimami na marautaka vata kece na soqo oqo. Vakabibi o Papa!”

A raica toka o Alex na lomalagi ena mataka taucoko. E dua na gauna balavu, e sega ni dua na ka e veisau. Ia a qai yaco e dua na ka veivakurabuitaki.



“Raica!” A kaila o Alex. “E dua na vanua e karakarawa toka oya!” Eratou cici yani ki tautuba na nona matavuvale. Sa tekivu me seyavu yani na o.

Ena vica na auwa, era sa yali kece na o! O ira sara mada ga na soso ena qele era sa mamaca mai. A vakusakusa yani o Alex me ukutaka na matanivale. Era na tiko ena dua na gauna totolo o Papa kei ira na vo ni vulagi.

Ni yaco yani ki kea o Papa, a kurabui sara o koya. A raica na cina, na veidrigidrigi duiroka, kei ira kece na vulagi. “Sa totoka na veika kecel,” e kaya o koya. “Vinaka vakalevu sara.”

E yaco me marautaki na soqo me vaka e navuca o Alex. Era danisi ki na sere taleitaki nei Papa. E kana vinaka na kakana—vakauasivi na madrai niu kamica. Lagasere talega o Alex vata kei Papa.

Na tikina uasivi duadua, e dina ga ni sa kena gauna na *Siva Tauluga*. Na danisi oqo e dau vakayacora ga na tamata bibi duadua ena siga oya. Ka, oya o Papa!

A danisi o Papa, ia a qai raici Alex. “Mai tomani au, Alex!” A kaci o Papa. A rika cake o Alex ka danisi tikivi Papa. Sega ni dede era sa danisi kece talega na kena vo.

E kala sobu o Papa me mokoti Alex. “Au marautaka ni o vakademeni au nikua,” e kaya o Papa. “Sa *totoka* dina na soqoni ni siganisucu qo.”

Ni sa cava na soqo, a rai cake o Alex ki lomalagi. A lesu tale mai na o loaloa vavaku. Sa tekivu tavatuki sobu tale na uca. Ia ena gauna oqo, a sega ni kauwai kina o Alex. E kila o koya ni a vukea na Tamada Vakalomalagi na draki me vinaka tiko ga ki na nona soqo o Papa.

“Vinaka vakalevu na draki vinaka,” a masu o Alex. “Ka au vakavinavinaka ni dua na noqu Papa vinaka.” ●